



# Gabra tal-ġurisprudenza

KONKLUŻJONIJIET TAL-AVUKATA ĠENERALI  
KOKOTT  
ipprezentati fil-25 ta' Marzu 2021<sup>1</sup>

**Kawża C-22/20**

**Il-Kummissjoni Ewropea**

**vs**

**Ir-Renju tal-Isvezja**

**(Impjanti ta' trattament ta' ilma mormi)**

“Nuqqas ta' twettiq ta' obbligu – Direttiva 91/271/KEE – Trattament ta' ilma urban mormi – Trattament sekondarju ta' ilma mormi – Trattament iktar strett tal-iskariki f'żoni sensittivi – Kooperazzjoni leali – Preżentazzjoni ta' informazzjoni”

## **I. Introduzzjoni**

1. Skont id-Direttiva dwar l-ilma mormi<sup>2</sup>, l-Unjoni Ewropea tobligha lill-Istati Membri li jibnu u joperaw impjanti ta' trattament ta' ilma mormi b'kapaċità partikolari ta' trattament għal insedjamenti ta' ċertu kobor. Fil-kuntest ta' din il-proċedura, il-Kummissjoni takkuża lill-Isvezja li naqset milli twettaq dan l-obbligu f'ċerti agglomerazzjonijiet.

2. F'dan ir-rigward, għandu, fl-ewwel lok, jiġi ddeterminat jekk minhabba l-kundizzjonijiet ambjentali simili, għandhiex tapplika eċċezzjoni prevista minn din id-direttiva dwar siti li jinsabu fil-muntanji għoljin għal siti li jinsabu fiż-żoni Nordiċi wkoll. Fit-tieni lok, il-partijiet ma jaqblux dwar liema data ta' kejl għandha tiddetermina l-prestazzjoni ta' impjant ta' trattament ta' ilma mormi. Fit-tielet lok, il-Kummissjoni tilmenta li l-Isvezja ma pprovdietx ċerta data ta' kejl neċessarja sabiex jiġi evalwat motiv ta' difiża, jiġifieri l-hekk imsejjaħ tnaqqis naturali tan-nitroġenu.

<sup>1</sup> Lingwa oriġinali: il-Ġermaniż.

<sup>2</sup> Hawn tapplika d-Direttiva tal-Kunsill 91/271/KEE tal-21 ta' Mejju 1991 dwar it-trattament ta' l-ilma urban mormi (ĠU Edizzjoni Speċjali bil-Malti, Kapitolu 15, Vol. 2, p. 26), kif emendata bid-Direttiva tal-Kunsill 2013/64/UE tas-17 ta' Dicembru 2013 (ĠU 2013, L 353, p. 8).

## II. Il-kuntest ġuridiku

3. L-Artikolu 4 tad-Direttiva dwar l-ilma mormi jipprovdi trattament sekondarju ta' ilma:

“(1) L-Istati Membri għandhom jiżguraw li l-ilma mormi urban li jidhol f'sistemi ta' ġbir għandu ma jkun skarikat ikun sugġett għal trattament sekondarju jew trattament ekwivalenti ieħor kif ġej:

— sa mhux aktar tard mill-31 ta' Diċembru 2000 għall-skariki kollha minn agglomerazzjoni ta' aktar minn 15 000 e.p.,

— sa mhux aktar tard mill-31 ta' Diċembru 2005 għall-skariki kollha minn agglomerazzjoni ta' bejn 1-10 000 u 1-15 000 e.p.,

— sa mhux aktar tard mill-31 ta' Diċembru 2005 għal skariki li jispiċċaw f'ilma ħelu u estwarji minn agglomerazzjonijiet ta' bejn 1-2 000 u 1-10 000 e.p.

(1a) [...]

(2) Skariki ta' ilma mormi urban għal ġo ilmijiet li jinsabu f'reġjuni ta' muntanji għoljin (aktar minn 1 500 mil fuq mil-livell tal-baħar), fejn

huwa diffiċli li wieħed japplika trattament bioloġiku effettiv minħabba t-temperaturi baxxi, jista jkun sugġett għal trattament inqas strett minn

dak preskritt fil-paragrafu 1, sakemm studji dettaljati juru li dawk l-skariki ma jaffettwawx lill-ambjent b'mod negattiv.

(3) L-iskariki minn impjanti ta' trattament ta' ilma mormi urban deskritti fil-paragrafi 1 u 2 għandhom jilħqu l-kriterji rilevanti tal-Anness I.B. [...]

4. L-Artikolu 5 tad-Direttiva dwar l-ilma mormi jistabbilixxi rekwiżiti speċifiċi għar-rimi fiż-żoni partikolarment sensitivi:

“(1) Għall-għanijiet tal-paragrafu 2, l-Istati Membri sal-31 ta' Diċembru 1993 għandhom jidentifikaw żoni sensitivi skond il-kriterji stabbiliti fl-Anness II.

(2) L-Istati Membri għandhom jiżguraw li l-ilma mormi urban li jidhol f'sistemi ta' ġbir ikun, qabel ma jippermettu l-iskarikor tiegħu f'żoni sensitivi, sogġett għal trattament iktar strett minn dak deskritt fl-Artikolu 4, sa mhux aktar tard mill-31 ta' Diċembru 1998 għall-skariki kollha minn agglomerazzjonijiet ta' aktar minn 10 000 e.p.

(2a) [...]

(3) L-iskariki minn impjanti ta' trattament ta' ilma mormi urban deskritti fil-paragrafu 2 għandhom jilħqu l-kriterji rilevanti ta' l-Anness I B. [...]

5. L-Artikolu 10 tad-Direttiva dwar l-ilma mormi jikkonċerna l-klima lokali:

“L-Istati Membri għandhom jiżguraw li impjanti ta' trattament ta' ilma mormi urban mibnija biex iħarsu l-kriterji ta' l-Artikoli 4, 5, 6 u 7 ikunu ppjanati, mibnija, mħaddma u miżmuma biex

jiżguraw operat suffiċjenti taħt il-kondizzjonijiet klimatiċi normali kollha. Meta dawn l-impjanti jkunu qed jiġu mfassla, għandhom jiġu kkunsidrati varjazzjonijiet tat-toqol skond l-istaguni tas-sena.”

6. Skont l-ewwel inċiż tal-Artikolu 15(1) tad-Direttiva dwar l-ilma mormi, l-awtoritajiet jew l-entitajiet kompetenti jissorveljaw l-iskariki minn impjanti ta' trattament ta' ilma mormi urban sabiex jivverifikaw il-konformità mal-kriterji tal-Anness I(B) skont il-proċeduri ta' kontroll stabbiliti fl-Anness I(D).

7. L-Anness I(B) tal-istess direttiva (“Skarikor minn impjanti ta' trattament ta' ilma mormi għall-ilmijiet li riċeventi”) jipprevedi dan li ġej fit-tieni punt tiegħu:

“Skariki minn impjant tat-trattament ta' l-ilma mormi urban soġġetti għat-trattament skond l-Artikoli 4 u 5 għandhom jilħqu l-kondizzjonijiet murija fit-Tabella 1.”

8. It-Tabella 1 tal-Anness I tad-Direttiva dwar l-ilma mormi hija intitolata “Htiġiet għar-rimi minn makkinarju għat-trattament ta' skart urban ta' ilma skond l-Artikoli 4 u 5 tad-Direttiva.” u taqra kif ġej:

“Parametri	Koncentrazzjoni	Perċentaġġ minimu ta' tnaqqis	...
Domanda għal ossiġnu bio-kemikali (BOD5 f'temperatura ta' 20 °C) mingħajr nitrifikazzjoni ...	25 mg/l O <sub>2</sub>	70-90 40 taħt l-Artikolu 4(2)	...
Domanda għal ossiġnu kemikali (DOK)	125 mg/l O <sub>2</sub>	75	...
...	...	...	...

9. Skont it-tielet punt tal-Anness I(B) tad-Direttiva dwar l-ilma mormi, “Skariki minn impjanti ta' trattament ta' ilma mormi urban għal go dawk iż-żoni sensitivi [...] għandhom jilħqu wkoll il-kriterji murija fit-Tabella 2 ta' dan l-Anness”.

10. It-Tabella 2 tal-Anness I tad-Direttiva dwar l-ilma mormi tirregola b'mod partikolari t-tnaqqis tan-nitroġenu:

“Rekwiziti għal tnixxijiet minn impjanti ta' l-ilma ta' l-iskart urban għal wesgħat sensitivi li huma suġġetti għal ewtrofikazzjoni kif identifikat fl-Anness II.A(a). Parametru wiehed jew it-tnejn li huma jistgħu jiġu applikati, skond is-sitwazzjoni lokali. Il-valuri għall-koncentrazzjoni jew għall-perċentwal tat-tnaqqis għandhom jgħoddu.”

“Parametri	Koncentrazzjoni	Perċentaġġ minimu Tat-Tnaqqis ...	...
...	...	...	...
Nitroġenu Totali ...	15-il mg/l (10 000-100 000) [...]	70-80	...
	10-il mg/l (iktar minn 100 000 p.e.)		...”

11. Il-punt D tal-Anness I tad-Direttiva dwar l-ilma mormi jelenka l-metodi ta' riferiment għas-sorveljanza u għall-evalwazzjoni tar-riżultati. Skont it-tielet punt, in-numru minimu annwali ta' teħid ta' kampjuni għandu jkun iddeterminat skont il-qies tal-impjant ta' trattament ta' ilma mormi u li dawn għandhom jingabru f'intervalli regolari matul is-sena. Għal impjanti ta' trattament ta' qies bejn l-2 000 u d-9 999 e.p., in-numru minimu huwa ta' 12-il kampjun matul l-ewwel sena. Fis-snin ta' wara, huma meħtieġa erba' kampjuni jekk il-kampjuni miġbura matul l-ewwel sena jkunu konformi mad-Direttiva dwar l-ilma mormi. Jekk wieħed mill-erba' kampjuni jfalli, ikollhom jittieħdu 12-il kampjun ieħor fis-sena ta' wara. Għal impjanti ta' trattament ta' qies bejn l-10 000 u d-49 000 e.p., in-numru minimu huwa ta' 12-il kampjun.

12. Il-punt D.4 tal-Anness I tad-Direttiva dwar l-ilma mormi jirregola r-relazzjoni bejn id-diversi riżultati ta' kejl u l-valuri limitu:

“L-ilma mormi ittrattat għandu jitqies li jikkonforma mal-parametri rilevanti jekk, għal kull parametru rilevanti kkunsidrat individwalment, il-kampjuni ta' l-ilma juru li dan ikun jikkonforma mal-valuri parametriċi rilevanti bil-mod kif ġej:

- (a) għall-parametri speċifikati fit-Tabella 1 u l-Artikolu 2(7), in-numru massimu ta' kampjuni li jistgħu ma jissodisfawx il-kriterji, espressi f'termini ta' koncentrazzjonijiet u/jew tnaqqis fil-perċentaġġi fit-Tabella 1 u fl-Artikolu 2(7), huwa speċifikat fit-Tabella 3;
- (b) għall-parametri tat-Tabella 1 espressi f'koncentrazzjonijiet, il-kampjuni li jeħlu li jkunu ttieħdu taħt kondizzjonijiet normali ta' użu m'għandhomx jiddevjaw mill-valuri parametriċi b'aktar minn 100 %. ...
- (c) għal dawk il-parametri speċifikati fit-Tabella 2 il-medja annwali tal-kampjuni għal kull parametru għandha tikkonforma mal-valuri parametriċi rilevanti.”

13. It-Tabella 3 tal-Anness I tad-Direttiva dwar l-ilma mormi tippreċiża n-numru ta' kampjuni u d-diskrepanzi ammissibbli meta mqabbla mal-valuri limitu msemmija fl-Artikolu 4.

Serje ta' kampjuni meħuda f'sena	In-numru massimu permess ta' kampjuni li jonqsu milli jikkonformaw
4-7	1
8-16	2
17-28	3
29-40	4
41-53	5
54-67	6
...	...

### III. Il-fatti li wasslu għall-kawża u t-talbiet

14. Matul is-snin 2010, 2014 u 2017, il-Kummissjoni talbet lill-Isvezja sabiex tippreżenta l-osservazzjonijiet tagħha dwar l-applikazzjoni tad-Direttiva dwar l-ilma mormi. Abbażi ta' dan, fit-8 ta' Novembru 2018, hija indirizzat opinjoni motivata lill-Isvezja fejn talbet lil dan l-Istat Membru jikkonforma ruħu mal-kontestazzjonijiet fi żmien xahrejn, jiġifieri sat-8 ta' Jannar 2019.

15. Peress li ma kinitx issodisfatta bit-tweġibiet Svediżi, il-Kummissjoni pprezentat dan ir-rikors fejn titlob:

- li jiġi stabbilit li r-Renju tal-Isvezja naqas milli jwettaq l-obbligi tiegħu taħt l-Artikolu 4(3) TUE billi ma pprovdiex l-informazzjoni neċessarja sabiex tkun tista' tevalwa l-eżattezza tal-allegazzjoni li l-agglomerazzjonijiet ta' Habo u ta' Töreboda jissodisfaw ir-rekwiżiti tad-Direttiva dwar l-ilma mormi;
- li jiġi stabbilit li r-Renju tal-Iżvezja naqas milli jwettaq l-obbligi tiegħu taħt l-Artikolu 4 moqri flimkien mal-Artikoli 10 u 15 tad-Direttiva dwar l-ilma mormi, billi ma żgurax li l-ilma mormi tal-agglomerazzjonijiet ta' Lycksele, ta' Malå, ta' Mockfjärd, ta' Pajala, ta' Robertsfors u ta' Tännadalen ikun sugġett, skont ir-rekwiżiti tad-direttiva, għal trattament sekondarju jew trattament ekwivalenti qabel ma jiġi skarikat;
- li jiġi stabbilit li r-Renju tal-Isvezja naqas milli jwettaq l-obbligi tiegħu taħt l-Artikolu 5 moqri flimkien mal-Artikoli 10 u 15 tad-Direttiva dwar l-ilma mormi billi ma żgurax li, skont ir-rekwiżiti tad-Direttiva, l-ilma mormi tal-agglomerazzjonijiet ta' Borås, ta' Skoghall, ta' Habo u ta' Töreboda jkun sugġett għal trattament iktar strett minn dak deskritt fl-Artikolu 4 tal-imsemmija direttiva qabel ma jiġi skarikat;
- li r-Renju tal-Isvezja jiġi kkundannat għall-ispejjeż tal-proċedura.

16. Ir-Renju tal-Isvezja jammetti li l-impjanti ta' trattament ta' ilma mormi tal-agglomerazzjonijiet ta' Lycksele, ta' Pajala u ta' Malå ma jissodisfawx ir-rekwiżiti tal-Artikolu 4 tad-Direttiva dwar l-ilma mormi u jitlob:

- li jiġi miċhud ir-rikors fuq il-punti l-oħra kif ukoll
- li l-Kummissjoni Ewropea tiġi kkundannata għall-ispejjeż.

17. Il-partijiet ipprezentaw osservazzjonijiet bil-miktub.

#### IV. Evalwazzjoni ġuridika

18. Il-proċedura għal nuqqas ta' twettiq ta' obbligu tikkonċerna l-osservanza ta' żewġ obbligi imposti mid-Direttiva dwar l-ilma mormi, jiġifieri t-trattament sekondarju previst fl-Artikolu 4 (ara A) u trattament addizzjonali previst fl-Artikolu 5 (ara B), f'total ta' għaxar agglomerazzjonijiet Svediżi. Barra minn hekk, il-Kummissjoni ssostni li l-Isvezja ma hadmitx lealment magħha peress li din naqset milli tipprovdi ċerta informazzjoni (ara C).

##### *A. L-Artikolu 4 tad-Direttiva dwar l-ilma mormi – Trattament sekondarju ta' ilma mormi*

19. Fir-rigward tas-sitt agglomerazzjonijiet, Lycksele, Malå, Pajala, Mockfjärd, Robertsfors u Tännadalen, il-Kummissjoni tinvoka ksur tal-Artikoli 4, 10 u 15 tad-Direttiva dwar l-ilma mormi.

20. Skont it-tieni inċiż tal-Artikolu 4(1) tad-Direttiva dwar l-ilma mormi, l-Istati Membri għandhom jiżguraw li f'agglomerazzjonijiet ta' bejn 1-10 000 u 1-15 000 ekwivalenti ta' popolazzjoni (e.p.), l-ilma urban mormi li jidhol fis-sistemi ta' għbir jkun sugġett għal trattament sekondarju jew trattament ekwivalenti qabel ma jiġi skarikat. F'din il-kawża, dan l-obbligu

jikkonċerna l-agglomerazzjoni ta' Lycksele. L-istess obbligu japplika, skont it-tielet inċiż tal-Artikolu 4(1) tad-Direttiva dwar l-ilma mormi, għal agglomerazzjonijiet ta' bejn l-2 000 u l-10 000 e.p., li jiżbokkaw fl-ilma ħelu u fl-estwarji. F'dan il-każ, dawn huma l-agglomerazzjonijiet ta' Malå, ta' Mockfjärd, ta' Pajala, ta' Robertsfors u ta' Tännadalen.

21. Għall-kjarifika tar-rekwiziti, l-Artikolu 4(3) tad-Direttiva dwar l-ilma mormi jirreferi għat-trattament ta' ilma mormi fil-punt B tal-Anness I, li t-tieni punt tiegħu jirreferi min-naħa tiegħu għat-Tabella 1 tal-Anness I. Minn dan jirriżulta li d-“domanda għal ossiġenu bijokimiku” tal-iskariki minn impjanti ta' trattament ta' ilma urban mormi, li huma sugġetti għad-dispożizzjonijiet tal-Artikoli 4 u 5 tad-Direttiva, tista' tilhaq massimu ta' 25 mg/l ta' ossiġenu jew jehtieg li titnaqqas b'mill-inqas 70 % skont il-piż tal-provvista ta' dawn l-impjanti u li d-“domanda għal ossiġenu kemikali” ta' dawn l-iskariki ma għandhiex taqbeż il-125 mg/l ta' ossiġenu jew jehtieg li titnaqqas b'75 % skont il-piż tal-provvista tal-impjanti<sup>3</sup>.

22. Għalkemm il-Kummissjoni ma ssemmix l-agglomerazzjoni ta' Töreboda fil-konklużjonijiet tagħha dwar l-Artikoli 4, 10 u 15 tad-Direttiva dwar l-ilma mormi, hija tikkritika wkoll, fil-kuntest tat-konklużjonijiet dwar l-Artikoli 5, 10 u 15, domanda eċċessiva għal ossiġenu bijokimiku. Ir-rekwiziti korrispondenti msemmija fit-Tabella 1 tal-Anness I huma applikabbli wkoll, skont il-punt B.2 tal-Anness I, anki taht l-Artikolu 5. Abbażi tal-affinità tematika, se nkun qed neżamina dan l-argument fit-Taqsima A.

23. Skont l-Artikolu 10 tad-Direttiva dwar l-ilma mormi, l-Istati Membri għandhom jiżguraw li l-impjanti ta' trattament ta' ilma mormi, sabiex jissodisfaw ir-rekwiziti tal-Artikolu 4, ikunu ppjanati, mibnija, mħaddma u miżmuma biex jiżguraw operat suffiċjenti taht il-kundizzjonijiet klimatiċi normali kollha tal-post fejn huma stabbiliti.

24. Fl-aħħar nett, l-ewwel inċiż tal-Artikolu 15(1) u l-punt D tal-Anness I tad-Direttiva dwar l-ilma mormi jirregolaw il-proċeduri ta' kontroll. Il-punt D.3 tal-Anness I jipprevedi tnaħ-il kampjun għall-agglomerazzjonijiet ta' bejn l-10 000 u d-49 999 e.p., jiġifieri, f'dan il-każ, l-agglomerazzjonijiet ta' Lycksele u ta' Töreboda. Fil-każ ta' agglomerazzjonijiet li għandhom bejn l-2 000 u d-9 999 e.p., jiġifieri l-ħames agglomerazzjonijiet l-oħra, huma previsti mill-inqas tnaħ-il kampjun matul l-ewwel sena ta' operat tal-impjant ta' trattament ta' ilma mormi. Matul is-snin sussegwenti, erba' kampjuni jkunu suffiċjenti, ħlief jekk wiehed mill-kampjuni tas-sena preċedenti ma jkunx konformi mar-rekwiziti. F'dan il-każ, għandhom jittieħdu tnaħ-il kampjun. Fil-każijiet kollha, il-kampjuni għandhom jittieħdu f'intervalli regolari. Barra minn hekk, it-Tabella 3 tal-Anness I tiddefinixxi, abbażi tan-numru ta' kampjuni, kemm kampjuni jistgħu ma jkunux konformi mal-valuri limitu.

### *1. Fuq l-agglomerazzjonijiet ta' Lycksele, ta' Malå u ta' Pajala – ksur mhux ikkontestat*

25. Il-partijiet jaqblu li d-domanda għal ossiġenu kemikali tal-ilma fl-iskariki tal-impjanti ta' trattament ta' ilma mormi tal-agglomerazzjonijiet ta' Lycksele, ta' Malå u ta' Pajala hija oġhla minn dik awtorizzata mill-Artikolu 4(3) u mill-punt B tal-Anness I tad-Direttiva dwar l-ilma mormi. Fir-rigward tal-agglomerazzjoni ta' Lycksele, dan japplika wkoll għad-domanda għal ossiġenu bijokimiku.

<sup>3</sup> Ara d-dokument tax-xogħol tas-servizzi tal-Kummissjoni “Evaluation of the Council Directive 91/271/EEC of 21 May 1991, concerning urban waste-water treatment”, SWD(2019) 700 final, p. 3, Entrati “Biochemical oxygen demand” u “Chemical oxygen demand”.

26. Dan il-ksur, fir-rigward tal-kapaċità ta' trattament skont l-Artikolu 4 tad-Direttiva dwar l-ilma mormi, iwassal b'mod neċessarju għal ksur tal-Artikolu 10, sa fejn dawn l-impjanti ta' trattament ta' ilma mormi manifestament ma jkunux ġew ppjanati, mibnija, mħaddma u miżmuma biex jiżguraw operat suffiċjenti taht il-kundizzjonijiet klimatiċi normali kollha, jiġifieri konformi mar-rekwiziti tal-Artikolu 4.

27. Għaldaqstant, ir-rikors tal-Kummissjoni jitqies bħala fondat.

28. Min-naħa l-oħra, il-Kummissjoni ma pprovdietx evidenza li t-tehid ta' kampjuni tal-ilma mormi f'dawn l-agglomerazzjonijiet kien inkompatibbli mal-Artikolu 15 tad-Direttiva dwar l-ilma mormi. Fuq dan il-punt, ir-rikors huwa għalhekk infondat.

## 2. Fuq l-agglomerazzjonijiet ta' Malå u ta' Pajala – Domanda għal ossiġenu bijokimiku

29. Huwa stabbilit ukoll li, fl-iskarika tal-impjanti ta' trattament ta' ilma mormi tal-agglomerazzjonijiet ta' Malå u ta' Pajala, id-domanda għal ossiġenu bijokimiku tal-ilma taqbeż il-valuri msemmija fl-Artikolu 4(3) u fl-Anness I(B) tad-Direttiva dwar l-ilma mormi, b'tali mod li l-kapaċità ta' trattament tal-impjant ta' trattament ta' ilma mormi hija dgħajfa wisq.

### a) L-assimilazzjoni ma' siti li jinsabu fil-muntanji għoljin

30. Madankollu, l-Isvezja tibbaża ruħha fuq l-Artikolu 4(2) tad-Direttiva dwar l-ilma mormi sabiex tiġġustifika dan. Abbażi ta' dan, ilma urban mormi li jinsab f'regġuni ta' muntanji għoljin (iktar minn 1500 mil fuq il-livell tal-baħar), fejn huwa diffiċli li wiehed japplika trattament bijoloġiku effettiv minhabba t-temperaturi baxxi, jista' jkun sugġett għal trattament inqas strett minn dak deskritt fil-paragrafu 1, sa fejn studji ddettaljati juru li dawn l-iskariki ta' ilma mormi ma jagħmlux ħsara lill-ambjent.

31. Għalkemm huwa minnu li l-agglomerazzjonijiet ta' Malå u ta' Pajala ma jinsabux f'regġun ta' muntanji għoljin, l-Isvezja ssostni, mingħajr kontradizzjoni, li l-kundizzjonijiet klimatiċi f'dan ir-regġun fit-Tramuntana tal-pajjiż jirrendu iktar diffiċli trattament bijoloġiku effettiv tal-ilma mormi bħal fil-każ ta' regġuni ta' muntanji għoljin f'żoni oħra tal-Unjoni. Minn dan, l-Isvezja tikkonkludi li l-Artikolu 4(2) tad-Direttiva dwar l-ilma mormi japplika wkoll għall-imsemmija agglomerazzjonijiet.

32. Kuntrarjament għal dak li ssostni l-Isvezja, dan ir-riżultat ma għandux jintlaħaq permezz ta' interpretazzjoni tal-Artikolu 4(2) tad-Direttiva dwar l-ilma mormi peress li fil-verżjonijiet lingwistiċi kollha, dan tal-aħħar huwa limitat b'mod inekwivokabbli għal regġuni ta' muntanji għoljin iddemarkati b'mod ċar b'għoli ta' iktar minn 1 500 m fuq il-livell tal-baħar. Fir-realtà, il-pożizzjoni Svediża għalhekk tinjora totalment ir-rekwizit ġeografiku tal-Artikolu 4(2). Fejn, minhabba temperaturi baxxi, trattament bijoloġiku effettiv tal-ilma mormi jkun diffiċli, ikollu jiġi awtorizzat trattament inqas effettiv, sa fejn studji ddettaljati juru li l-iskarikor ta' dan l-ilma ma jagħmilx ħsara lill-ambjent. L-Isvezja težiġi għalhekk interpretazzjoni *contra legem* u b'hekk impliċitament tqajjem eċċezzjoni tan-nullità parzjali tal-Artikolu 4(2) fid-dawl tar-rekwizit dwar sit fil-muntanji għoljin<sup>4</sup>.

<sup>4</sup> Ara s-sentenzi tal-1 ta' Ottubru 2020, Entoma (C-526/19, EU:C:2020:769, punt 43), kif ukoll tas-17 ta' Diċembru 2020, De Masi u Varoufakis vs BĊE (C-342/19 P, EU:C:2020:1035, punti 35 u 36). Ara wkoll, dwar it-tifsira tal-formulazzjoni, is-sentenzi tal-24 ta' Novembru 2005, Deutsches Milch-Kontor (C-136/04, EU:C:2005:716, punt 32), u tad-19 ta' Diċembru 2019, Puppinck *et* vs Il-Kummissjoni (C-418/18 P, EU:C:2019:1113, punt 76).

33. Huwa veru li d-dritt superjuri jimmilita favur din l-eċċezzjoni (ara punt b), madankollu l-Istati Membri ma jistgħux ipogġu f'dubju l-validità tad-dritt sekondarju fil-kuntest tal-proċedura għal nuqqas ta' twettiq ta' obbligu b'argumenti bħal dawn (ara punt c).

*b) Fuq id-dritt superjuri*

34. Il-limitazzjoni tal-Artikolu 4(2) tad-Direttiva dwar l-ilma mormi għar-regġuni ta' muntanji għoljin tista' tmur kontra d-dritt superjuri. Għalhekk f'dan is-sens, skont l-ewwel sentenza tal-Artikolu 4(2) TUE, l-Unjoni tosserva l-ugwaljanza tal-Istati Membri quddiem it-Trattati. Barra minn hekk, mit-tieni inciz tal-Artikolu 191(3) TFUE jirriżulta li l-Unjoni, fl-iżvilupp tal-politika tagħha fil-qasam tal-ambjent, tiegħu inkunsiderazzjoni l-kundizzjonijiet tal-ambjent fir-regġuni differenti tal-Unjoni.

35. Għalkemm il-Qorti tal-Ġustizzja għadha ma ppreċiżatx l-interpretazzjoni li għandha tingħata lill-ugwaljanza bejn l-Istati Membri, għandu jiġi kkunsidrat li l-ġurisprudenza dwar il-prinċipju ta' nondiskriminazzjoni tapplika wkoll favur l-Istati Membri. Dan il-prinċipju jeżiġi li sitwazzjonijiet paragunabbli ma jiġux ittrattati b'mod differenti u li sitwazzjonijiet differenti ma jiġux ittrattati bl-istess mod, sakemm tali trattament ma jkunx oġġettivament iġġustifikat<sup>5</sup>.

36. Il-limitazzjoni tal-eċċezzjoni prevista fl-Artikolu 4(2) tad-Direttiva dwar l-ilma mormi għas-siti espressament imsemmija fil-muntanji għoljin tista' twassal għal inugwaljanza fit-trattament bejn l-Istati Membri li hija inkompatibbli ma' dawn il-prinċipji. Is-siti li jinsabu f'ċerti Stati Membri jiġu eżentati mir-rekwiżiti, filwaqt li siti fi Stati Membri oħra ma jkunux, għalkemm il-kundizzjonijiet ambjentali li għandhom jittiegħdu inkunsiderazzjoni fiż-żewġ każijiet jirriżultaw f'diffikultajiet simili sabiex jiġu ssodisfatti dawn ir-rekwiżiti u eċċezzjoni tirrikjedi l-assenza ta' effetti dannużi fuq l-ambjent.

37. F'dan il-każ, jista' jithalla miftuħ sa fejn individwi, imprizi jew NGOs, li huma suġġetti għad-dritt tal-Unjoni, jistgħu, f'tali każijiet, jinvokaw l-ugwaljanza tal-Istati jew il-prinċipju ta' ugwaljanza fit-trattament.

*c) Fuq l-oġġezzjonijiet tal-Istati Membri*

38. Fi kwalunkwe każ, Stat Membru ma jistax jikkontesta, wara l-iskadenza tat-terminu għall-preżentata tar-rikors għal annullament, il-legalità ta' att adottat mil-leġizlatur tal-Unjoni li jkun sar definittiv fir-rigward tiegħu. Għalhekk, skont ġurisprudenza stabbilita, huwa ma jistax utilment jinvoka l-illegalità ta' din id-direttiva sabiex jiddefendi ruħu kontra rikors għal nuqqas ta' twettiq ta' obbligu bbażat fuq ksur ta' din id-direttiva<sup>6</sup>. Barra minn hekk, għall-istess raġunijiet, il-Kummissjoni hija wkoll prekluzja milli tibda proċedura għal nuqqas ta' twettiq ta' obbligu minhabba ksur tad-dritt primarju jekk il-miżuri nazzjonali ma jkunux konformi

<sup>5</sup> Sentenzi tad-19 ta' Ottubru 1977, Ruckdeschel *et* (117/76 u 16/77, EU:C:1977:160, punt 7); tat-3 ta' Mejju 2007, Advocaten voor de Wereld (C-303/05, EU:C:2007:261, punt 56); tat-12 ta' Mejju 2011, Il-Lussemburgu vs Il-Parlament u Il-Kunsill (C-176/09, EU:C:2011:290, punt 31); u tat-8 ta' Diċembru 2020, Il-Polonja vs Il-Parlament u Il-Kunsill (C-626/18, EU:C:2020:1000, punt 93).

<sup>6</sup> Sentenzi tas-27 ta' Ottubru 1992, Il-Kummissjoni vs Il-Ġermanja (C-74/91, EU:C:1992:409, punt 10); tas-6 ta' Lulju 2006, Il-Kummissjoni vs Il-Portugall (C-53/05, EU:C:2006:448, punt 30); u tad-29 ta' Lulju 2010, Il-Kummissjoni vs L-Awstrija (C-189/09, mhux ippubblikata, EU:C:2010:455, punt 15).



mad-dritt sekondarju kkontestat<sup>7</sup>. Partijiet oħra lanqas ma jistgħu jinvokaw l-annullament ta' miżura tad-dritt tal-Unjoni b'mod incidental i jekk mingħajr dubju huma kellhom *locus standi* li jitolbu l-annullament kontra dan l-att permezz ta' rikors dirett<sup>8</sup>.

39. Il-Qorti tal-Ġustizzja tibbaża din il-ġurisprudenza fuq is-sistema ta' protezzjoni ġudizzjarja stabbilita mit-Trattati u, b'mod partikolari, fuq il-funzjoni tat-terminu għall-prezentata ta' rikors, li hija li tiġi żgurata ċ-ċertezza legali. Madankollu, il-limitazzjoni tal-argument tal-Istati Membri u tal-Kummissjoni hija ġġustifikata wkoll mill-fatt li huma jipparteċipaw b'mod deċiżiv fit-tfassil tad-dritt tal-Unjoni u li jibbenefikaw, skont it-tieni paragrafu tal-Artikolu 263 TFUE, minn pożizzjoni privileġġata fir-rigward tal-kontroll tiegħu.

40. Għalhekk, hija r-responsabbiltà tagħhom li jevitaw, sa mill-proċedura legiżlattiva, ksur tal-ugwaljanza tal-Istati jew li jikkontestawh direttament quddiem il-Qorti tal-Ġustizzja wara l-proċedura. Fin-nuqqas ta' dan, imur kontra s-sistema ta' protezzjoni ġudizzjarja tal-Unjoni jekk il-Qorti tal-Ġustizzja tikkorreġi sussegwentement, permezz ta' interpretazzjoni letterali, l-obbligi tal-Istati Membri, fir-rigward tad-dritt tal-Unjoni, favur tagħhom fil-kuntest ta' proċeduri għal nuqqas ta' twettiq ta' obbligu.

41. Ċertament, l-Isvezja ma pparteċipatx fil-proċess legiżlattiv tal-adozzjoni tad-Direttiva dwar l-ilma mormi, iżda aderixxiet mal-Unjoni biss iktar tard. Madankollu, billi aderixxiet, l-Isvezja approvat espressament id-Direttiva dwar l-ilma mormi, inkluż l-Artikolu 4(2) tagħha, u naqset milli tiżgura li l-legiżlazzjoni tkun adattata għall-kundizzjonijiet ambjentali fiż-Żoni Nordiċi<sup>9</sup>. In-natura possibbli ta' tali adattamenti hija kkonfermata, pereżempju, mid-derogi territorjali għall-protezzjoni tal-kastur (*Castor Fiber*) u tal-lupu (*Canis lupus*), previsti mid-Direttiva dwar il-habitat<sup>10</sup>.

42. Barra minn hekk, anki fl-assenza ta' tali adattament, l-Isvezja, bħala Membru tal-Kunsill, dejjem tista' tiegħu l-inizjattiva li tagħmlu realtà. Minbarra kuntatti informali mal-Kummissjoni<sup>11</sup>, l-Isvezja tista' b'mod partikolari tikkontribwixxi sabiex il-Kunsill jistieden lill-Kummissjoni, skont l-Artikolu 241 TFUE, twettaq investigazzjonijiet xierqa u tissottometti proposti adegwati.

43. Huwa ferm iktar possibbli f'kuntest bħal dan li jiġu evalwati l-effetti fuq l-ambjent ta' estensjoni tal-eċċezzjoni prevista fl-Artikolu 4(2) tad-Direttiva dwar l-ilma mormi fiż-Żoni Nordiċi milli fil-kuntest ta' proċedura ġudizzjarja. F'dan ir-rigward, ir-reġjuni kkonċernati jistgħu wkoll jiġu ddefiniti bi preċiżjoni. Fil-fatt, il-qari Svediz ta' din id-dispożizzjoni jqajjem diffikultajiet kbar fid-demarkazzjoni tat-territorji msemmija. Liema huma s-siti Nordiċi li jikkorrispondu għar-reġjuni b'għoli ta' iktar minn 1 500 metru?

<sup>7</sup> Sentenza tal-5 ta' Ottubru 2004, Il-Kummissjoni vs Il-Greċja (C-475/01, EU:C:2004:585, punti 17 *et seq.*).

<sup>8</sup> Sentenzi tad-9 ta' Marzu 1994, TWD Textilwerke Deggendorf (C-188/92, EU:C:1994:90, punt 17), u tal-25 ta' Lulju 2018, Georgsmarienhütte *et* (C-135/16, EU:C:2018:582, punt 17).

<sup>9</sup> Bl-istess mod, fir-rigward tal-applikazzjoni tad-Direttiva dwar l-ilma mormi għall-Istati taż-Żona Ekonomika Ewropea (ŻEE), b'mod partikolari għan-Norveġja u għall-Islanda, ma jidherx li kien hemm lok li tiġi estiża l-eċċezzjoni prevista fl-Artikolu 4(2) tad-Direttiva dwar l-ilma mormi għall-agglomerazzjonijiet li jinsabu fiż-Żoni Nordiċi. Ara l-Artikolu 74 u l-punt 13 tal-Anness XX tal-Ftehim dwar iż-Żona Ekonomika Ewropea (ĠU 1994, L 1, p. 496).

<sup>10</sup> Il-punt 4(d)(1) tat-Taqsima E tal-Kapitolu VIII tal-Anness I tal-Att dwar il-kundizzjonijiet tal-adeżjoni tar-Renju tan-Norveġja, tar-Repubblika tal-Awstrija, tar-Repubblika tal-Finlandja u tar-Renju tal-Isvezja u dwar l-adattamenti tat-trattati li fuqhom hija bbażata l-Unjoni Ewropea (ĠU 1994, C 241, p. 175).

<sup>11</sup> Ara d-dokument tax-xogħol tas-servizzi tal-Kummissjoni "Evalwazzjoni tad-Direttiva tal-Kunsill 91/271/KEE tal-21 ta' Mejju 1991, dwar it-trattament tal-ilma urban mormi" (SWD (2019) 700, p. 167).

44. B'hekk, l-effett barriera tat-terminu għall-preżentata ta' rikors ma huwiex neċessarju biss għal raġunijiet ta' ċertezza legali, iżda huwa wkoll xieraq. Minn dan isegwi li l-invokazzjoni tal-Isvezja bbażata fuq l-Artikolu 4(2) tad-Direttiva dwar l-ilma mormi għandha tiġi miċhuda.

*d) Konkluzjoni ad interim*

45. Għaldaqstant, f'dak li jikkonċerna d-domanda għal ossiġenu bijokimiku tal-ilma fl-iskarikar tal-impjant ta' trattament ta' ilma mormi tal-agglomerazzjonijiet ta' Malå u ta' Pajala, l-Isvezja naqset ukoll milli twettaq l-obbligi tagħha taht l-Artikoli 4 u 10 tad-Direttiva dwar l-ilma mormi.

*3. Fuq l-agglomerazzjoni ta' Mockfjärd – teħid irregolari ta' kampjuni*

46. Fl-agglomerazzjoni ta' Mockfjärd, ir-rizultati tal-kampjuni huma konformi mal-Artikolu 4 u mal-Anness I tad-Direttiva dwar l-ilma mormi. Ċertament, bejn il-11 ta' Jannar u s-27 ta' Diċembru 2018, tliet kampjuni minn 19 urew domanda eċċessiva għal ossiġenu bijokimiku u kampjun minn 17 wera domanda eċċessiva għal ossiġenu kemikali<sup>12</sup>. Madankollu, skont it-Tabella 3 tal-Anness I, jistgħu jiġu awtorizzati sa 3 li jonqsu milli jikkonformaw fis-sena minn 17 sa 28 kampjun.

47. Madankollu, ma ttiehed l-ebda kampjun bejn is-16 ta' Mejju u t-18 ta' Ottubru 2018. Minn dan, il-Kummissjoni tiddeđu ki sur tal-Artikoli 4, 10 u 15 tad-Direttiva dwar l-ilma mormi.

48. Dan il-perijodu ta' lakuna ta' teħid ta' kampjuni huwa inkompatibbli mal-Artikolu 15 u mal-punt D.3 tal-Anness I tad-Direttiva dwar l-ilma mormi, peress li dawn jeżiġu li l-kampjuni jittieħdu f'intervalli regolari. Madankollu, l-intervalli ma jkunux regolari meta l-kampjuni kollha jittieħdu matul perijodu ta' seba' xhur, filwaqt li fil-ħames xhur l-oħra ma jittiehed ebda kampjun. L-istess japplika jekk jiġi limitat l-obbligu tar-regolarità għan-numru minimu ta' erba' kampjuni obbligatorji li kellhom jittieħdu fl-2018 fil-każ tal-agglomerazzjoni ta' Mockfjärd.

49. Il-Kummissjoni tqis li minn dan jirrizulta inevitabbilment ki sur tal-istandards tat-trattament previsti fl-Artikoli 4 u 10 tad-Direttiva dwar l-ilma mormi minħabba l-fatt li hija, mingħajr teħid ta' kampjuni regolari, ma kellhiex l-informazzjoni neċessarja għal matul sena sħiħa sabiex tistabbilixxi l-osservanza ta' dawn ir-rekwiziti.

50. Madankollu, din il-pożizzjoni ma hijiex konvinċenti. Diġà indikajt li t-teħid ta' kampjuni ma huwiex rekwizit għall-osservanza tal-Artikoli 4 u 10 tad-Direttiva dwar l-ilma mormi, iżda huwa mezz ta' prova li għandha tiġi prodotta tal-osservanza ta' dawn id-dispożizzjonijiet jew ta' ki sur<sup>13</sup>. Għalhekk, għandu jiġi spjegat ukoll li, fil-kuntest ta' proċedura, il-Qorti tal-Ġustizzja aċċettat li kampjun wiehed biss kien suffiċjenti sabiex tiġi rrikonoxxuta l-kapaċità tal-impjant ta' trattament ta' ilma mormi kkonċernat<sup>14</sup>.

51. Madankollu, il-programm ta' teħid ta' kampjuni previst fl-Artikolu 15 u fl-Anness I tad-Direttiva dwar l-ilma mormi għandu valur indikattiv kunsiderevoli fuq l-evalwazzjoni tal-konformità ta' impjant partikolari tat-trattament ta' ilma mormi mar-rekwiziti tal-Artikoli 4

<sup>12</sup> Anness 8 tar-rikors, p. 1133.

<sup>13</sup> Il-konkluzjonijiet tiegħi fil-kawża Il-Kummissjoni vs Il-Portugall (C-557/14, EU:C:2016:119, punti 29 sa 31). Ara wkoll is-sentenza tal-14 ta' Settembru 2017, Il-Kummissjoni vs il-Greċja (C-320/15, EU:C:2017:678, punt 34), kif ukoll il-konkluzjonijiet tal-Avukat Ġenerali Bobek f'din il-kawża Il-Kummissjoni vs Il-Greċja (C-320/15, EU:C:2017:246, punt 57).

<sup>14</sup> Sentenza tat-28 ta' Jannar 2016, Il-Kummissjoni vs Il-Portugall (C-398/14, EU:C:2016:61, punt 39).

u 10 tad-Direttiva dwar l-ilma mormi. Jekk, pereżempju, il-kampjuni ta' impjant regolament jaqbzu l-valuri limitu minhabba kundizzjonijiet esterni, bħat-temp jew l-akkomodazzjoni ta' diversi turisti matul ċerti staġuni tas-sena, għandu jiġi konkluż li l-kapaċità ta' trattament ma hijiex konformi mar-rekwiżiti ta' trattament sekondarju skont l-Artikoli 4 u 10 tad-Direttiva.

52. Il-fatt li ċerti kampjuni individwali jissodisfaw ir-rekwiżiti waqt perijodi oħra ma jkunx suffiċjenti sabiex jikkonfuta dan l-indizju. Fil-fatt, sabiex l-Artikolu 4 tad-Direttiva dwar l-ilma mormi jiġi osservat, ma huwiex suffiċjenti li impjant jiżgura trattament suffiċjenti f'ċerti dati jew matul ċerti perijodi. Għall-kuntrarju, bla ħsara għal ċerti sitwazzjonijiet eċċezzjonali rari ħafna, l-impjant jeħtieġ li *dejjem* jiżgura trattament suffiċjenti tal-ilma mormi. L-Artikolu 10 tad-Direttiva dwar l-ilma mormi jeżiġi, preċiżament għal din ir-raġuni, li l-impjanti jkunu għaddew minn varjazzjonijiet staġjonali fil-piż tax-xogħol u l-kundizzjonijiet klimatiċi normali tal-post.

53. Għalhekk, il-Qorti tal-Ġustizzja ddecidiet li l-Artikolu 4 tad-Direttiva dwar l-ilma mormi jinkiser meta l-impjanti ta' trattament ta' ilma mormi kkonċernati u s-sistemi ta' drenagg jiskarikaw ta' spiss wisq ilma mormi mhux ittrattat mit-tifwir ta' xita qawwija<sup>15</sup>. Għal din il-mistoqsija, huwa irrilevanti jekk jeżistux kampjuni li jistgħu jipproduċu prova għal dati oħra, ta' kapaċità ta' trattament suffiċjenti.

54. Minn din il-perspettiva, il-lakuna ta' teħid ta' kampjuni tikkostitwixxi element li jindika li l-impjant ta' trattament ta' ilma mormi tal-agglomerazzjoni ta' Mockfjärd ma kienx jissodisfa r-rekwiżiti tal-Artikoli 4 u 10 tad-Direttiva dwar l-ilma mormi bejn Mejju u Ottubru 2018. Element ieħor li jimmilita favur ksur ta' dan ir-rekwiżit jinsab fil-fatt li l-Isvezja tispegja l-lakuna ta' teħid ta' kampjuni b'xogħlijiet ta' rikostruzzjoni fl-impjant ta' trattament ta' ilma mormi. Ma jkunx sorprendenti li l-kapaċità ta' trattament tal-impjant kienet imnaqqa minhabba f'hekk.

55. Madankollu, il-Kummissjoni ma titlobx li jiġi kkonstatat li l-prestazzjoni tal-impjant ta' trattament ta' ilma mormi tal-agglomerazzjoni ta' Mockfjärd baqgħet lura milli tissodisfa r-rekwiżiti bejn Mejju u Ottubru 2018. Tali talba, filwaqt li tista' tiġi kkunsidrata<sup>16</sup>, tkun inammissibbli f'dan il-każ, peress li dan il-perijodu ma kienx is-sugġett tal-ittra ta' intimazzjoni jew tal-opinjoni motivata.

56. Bl-istess mod, it-talbiet tar-rikors tal-Kummissjoni ma humiex intiżi sabiex jistabbilixxu ċertu livell ta' prassi konsistenti u ġenerali jew inkella nuqqas ta' twettiq ta' obbligu ġenerali u kontinwu<sup>17</sup>. Għalkemm tali interpretazzjoni tat-talba hija possibbli, jidher ċar li l-argument tal-Kummissjoni ma huwiex intiż sabiex juri l-eżistenza ta' ksur fuq perijodu itwal. Dan huwa b'mod partikolari evidenti, peress li r-rikors jiddiskuti biss id-data tal-2018, mingħajr ma jippreċiża data dwar perijodi preċedenti jew sussegwenti.

57. It-talbiet tar-rikors huma pjuttost intiżi sabiex jiġi kkonstatat li l-impjant ta' trattament ta' ilma mormi tal-agglomerazzjoni ta' Mockfjärd ma jissodisfax, bħala prinċipju, ir-rekwiżiti tal-Artikoli 4 u 10 kif ukoll tal-Anness I tad-Direttiva dwar l-ilma mormi. Il-ksur tal-Artikolu 15 ma għandux portata awtonoma f'dan il-kuntest, iżda jservi biss sabiex tiġi stabbilita l-eżistenza tal-ksur.

<sup>15</sup> Sentenza tat-18 ta' Ottubru 2012, Il-Kummissjoni vs Ir-Renju Unit (C-301/10, EU:C:2012:633, punti 85, 86 u 93), u tal-4 ta' Mejju 2017, Il-Kummissjoni vs Ir-Renju Unit (C-502/15, mhux ippubblikata, EU:C:2017:334, punti 44 sa 46).

<sup>16</sup> Ara s-sentenza tal-10 ta' Mejju 2011 dwar il-kwalità tal-arja, Il-Kummissjoni vs L-Isvezja (C-479/10, mhux ippubblikata, EU:C:2011:287).

<sup>17</sup> Ara, f'dan ir-rigward, il-konkluzjonijiet tiegħi fil-kawża Il-Kummissjoni vs Il-Bulgarija (C-488/15, EU:C:2016:862, punti 39 *et seq.* u l-ġurisprudenza ċċitata).

58. Madankollu, l-eżistenza ta' nuqqas ta' twettiq ta' obbligu għandha tiġi evalwata fid-dawl tas-sitwazzjoni tal-Istat Membru fit-tmiem tat-terminu stabbilit fl-opinjoni motivata<sup>18</sup>. Barra minn hekk, rikors għal nuqqas ta' twettiq ta' obbligu skont it-tieni paragrafu tal-Artikolu 258 TFUE jista' jiġi pprezentat biss jekk l-Istat Membru kkonċernat ma jkunx osserva l-opinjoni motivata tal-Kummissjoni fit-terminu stabbilit għal dan l-iskop<sup>19</sup>.

59. Għalhekk, f'dan il-każ, hija rilevanti l-kundizzjoni fit-8 ta' Jannar 2019.

60. Fir-rigward tal-evalwazzjoni tal-kapaċità ta' trattament tal-impjant ta' trattament ta' ilma mormi f'dik id-data, il-konklużjonijiet dwar il-kapaċità ta' trattament matul il-perijodu ta' lakuna fir-rigward ta' teħid ta' kampjuni jikkostitwixxu biss indizju li huwa mdgħajjef minn indizji oħra.

61. Fil-fatt, fit-8 ta' Jannar 2019, ħdax-il kampjun tad-domanda għal ossiġenu bijokimiku kienu disponibbli sa mit-tmiem tal-perijodu tal-lakuna ta' teħid ta' kampjuni, jiġifieri kważi iktar minn tliet xhur, u kollha kienu jissodisfaw ir-rekwiżiti tal-Artikoli 4 u 10 tad-Direttiva dwar l-ilma mormi.

62. Fir-rigward tad-domanda għal ossiġenu kemikali, tmien kampjuni huma disponibbli wara l-lakuna, fejn wieħed (nettament) jipprezenta domanda eċċessiva, madankollu l-valuri għad-domanda għal ossiġenu kemikali kienu jissodisfaw b'mod sistematiku r-rekwiżiti qabel il-lakuna ta' teħid ta' kampjuni. Fl-istess waqt, skont it-Tabella 3 tal-Anness I, kienu awtorizzati saħansitra tliet nuqqasijiet ta' konformità għal total ta' 17-il kampjun.

63. Fl-assenza ta' indizji oħra ta' kapaċità insuffiċjenti ta' trattament, dawn ir-riżultati huma suffiċjenti sabiex jitwarbu dubji dwar il-kapaċità ta' trattament tal-impjant ta' trattament ta' ilma mormi tal-agglomerazzjoni ta' Mockfjärd fir-rigward tal-iskadenza tat-terminu stabbilit fl-opinjoni motivata. Għall-kuntrarju, għandu jiġi kkunsidrat li, f'dan il-jum, l-impjant kien jissodisfa r-rekwiżiti tal-Artikoli 4 u 15 tad-Direttiva dwar l-ilma mormi, inkluż, eventwalment, minhabba x-xogħlijiet ta' rikostruzzjoni<sup>20</sup>.

64. Minn dan isegwi li r-rikors għandu jiġi miċħud f'dak li jikkonċerna l-agglomerazzjoni ta' Mockfjärd.

#### 4. Fuq l-agglomerazzjoni ta' Robertsfors – Domanda għal ossiġenu bijokimiku

65. Għall-agglomerazzjoni ta' Robertsfors, is-sitwazzjoni tidher simili għal dik tal-agglomerazzjoni ta' Mockfjärd. Għalkemm, inizjalment, ħdax-il kampjun minn 24 ipprezentaw domanda eċċessiva għal ossiġenu bijokimiku, xorta jibqa' l-fatt li sa mit-23 ta' Ottubru 2018, is-sitt kampjuni wrew tnaqqis ta' mill-inqas 70 %, li kien jissodisfa r-rekwiżiti

<sup>18</sup> Sentenzi tas-16 ta' Diċembru 1997, Il-Kummissjoni vs L-Italja (C-316/96, EU:C:1997:614, punt 14); tas-6 ta' Diċembru 2007, Il-Kummissjoni vs Il-Germanja (C-456/05, EU:C:2007:755); u tad-29 ta' Lulju 2019, Il-Kummissjoni vs L-Awstrija (inginiera ċivili, aġenti tal-privattivi u veterinarji) (C-209/18, EU:C:2019:632, punt 48).

<sup>19</sup> Sentenzi tal-31 ta' Marzu 1992, Il-Kummissjoni vs L-Italja (C-362/90, EU:C:1992:158, punt 9); tas-27 ta' Ottubru 2005, Il-Kummissjoni vs L-Italja (C-525/03, EU:C:2005:648, punt 13); u tat-18 ta' Mejju 2006, Il-Kummissjoni vs Spanja (lontra) (C-221/04, EU:C:2006:329, punti 22 u 23).

<sup>20</sup> Ara l-ittra tad-Dala Vatten och Avfall AB tal-21 ta' Diċembru 2018, Anness 10 tar-rikors, p. 1175 kif ukoll punt 54.

meħtieġa<sup>21</sup>. Madankollu, il-Kummissjoni tesponi wkoll li s-sitwazzjoni fl-2018 tirriżulta nettament iktar żvantaġġuża milli fl-2016. F'dak iż-żmien, sitt kampjuni biss minn 24 urew domanda eċċessiva<sup>22</sup>.

66. B'kunsiderazzjoni taċ-ċirkustanzi kollha, dan l-element ma huwiex suffiċjenti biex iwassal għal deterjorament tal-kapaċità ta' trattament tal-impjant sabiex jiġi konkluż li jeżisti ksur fil-jum rilevanti. Fil-fatt, l-Isvezja kienet esponiet, fit-tweġiba għal opinjoni motivata, li dan l-impjant ta' trattament ta' ilma mormi kellu problemi ta' operat fl-2018 u li kienu ttiehdu miżuri ta' rimedju<sup>23</sup>. Għaldaqstant, il-valuri tal-aħħar sitt kampjuni jikkostitwixxu elementi li jstabbilixxu li, minhabba dawn il-miżuri, l-impjant kellu kapaċità ta' trattament suffiċjenti fit-8 ta' Jannar 2019.

67. Minn dan isegwi li r-rikors għandu wkoll jiġi miċhud f'dak li jikkonċerna l-agglomerazzjoni ta' Robertsfors.

#### 5. Fuq l-agglomerazzjoni ta' Tänn dalen – Domanda għal ossiġenu bijokimiku

68. Fl-agglomerazzjoni ta' Tänn dalen, fl-2018, sitt kampjuni minn 35 urew domanda eċċessiva għal ossiġenu bijokimiku, minkejja li erba' domandi eċċessivi biss kienu awtorizzati.

69. Ir-rizultati insuffiċjenti kollha joriġinaw mill-perijodu tal-aħħar ta' Frar sa nofs April. Min-naħa l-oħra, il-21 kampjun segwenti sal-aħħar ta' Diċembru pprezentaw domanda baxxa hafna<sup>24</sup>. Minn dan jista' jiġi konkluż titjib fil-kapaċità ta' trattament tal-impjant.

70. Madankollu, huwa dubjuż jekk il-kampjuni tal-2016 għandhomx disinn simili, jiġifieri erba' kampjuni b'domanda eċċessiva minn Jannar sa April li huma segwiti b'kampjuni li juru domanda baxxa hafna. Dan huwa kkonfermat b'ittra ċitata mill-Kummissjoni tal-amministrazzjoni komunali kompetenti tal-20 ta' Diċembru 2018. Din tispeċifika li l-miżuri ta' titjib meħuda fl-2018 ma kinux suffiċjenti sabiex jissodisfaw ir-rekwiżiti tad-Direttiva dwar l-ilma mormi matul il-perijodu l-iktar intensiv ("högbelastningssäsong")<sup>25</sup>.

71. Madankollu, permezz tar-risposta, l-Isvezja tippreżenta data addizzjonali sa Mejju 2019 dwar il-kampjuni, li ma baqgħux jippreżentaw domanda eċċessiva għal ossiġenu bijokimiku.

72. Ċertament, il-Kummissjoni tirribatti li din id-data (kważi kompleta) toriġina mill-perijodu wara l-iskadenza tat-terminu stabbilit tal-opinjoni motivata, jiġifieri fit-8 ta' Jannar 2019, u li għalhekk hija irrilevanti għall-evalwazzjoni tal-ilment. Madankollu, billi tagħmel dan, il-Kummissjoni tinjora l-fatt li anki d-data, li ngabret wara ż-żmien rilevanti, tippermetti wkoll li jinsiltu konklużjonijiet dwar il-kapaċità ta' trattament tal-impjant ta' trattament ta' ilma mormi f'dan iż-żmien<sup>26</sup>. Fil-fatt, li kieku kien hemm eċċessi tal-valuri limitu għal darba oħra matul il-perijodu l-iktar intensiv fl-ewwel xhur tas-sena, kien ikollu jiġi konkluż li l-impjant kien baqa' insuffiċjenti. Min-naħa l-oħra, fl-assenza ta' ta' tali eċċessi, għandu jiġi kkunsidrat li, b'differenza mis-snin preċedenti, l-impjant kien jissodisfa r-rekwiżiti fiż-żmien rilevanti – probabbilment minhabba l-miżuri ta' titjib li seħħew fil-frattemp.

<sup>21</sup> Anness 10 tar-rikors, p. 1131.

<sup>22</sup> Anness 7 tar-rikors, p. 937.

<sup>23</sup> Ara Anness 10 tar-rikors, p. 1085 u 1086 kif ukoll 1173.

<sup>24</sup> Anness 10 tar-rikors, p. 1115.

<sup>25</sup> Ara Anness 10 tar-rikors, p. 1167 u 1168.

<sup>26</sup> Ara s-sentenza tal-10 ta' Marzu 2016, Il-Kummissjoni vs Spanja (C-38/15, mhux ippubblikata, EU:C:2016:156, punt 45).

73. Minn dan isegwi li r-rikors għandu wkoll jiġi miċhud f'dak li jikkonċerna l-agglomerazzjoni ta' Tändalen.

6. *Fuq l-agglomerazzjoni ta' Töreboda – Domanda għal ossigenu bijokimiku*

74. Fl-aħħar nett, il-partijiet ma jaqblux fuq il-punt dwar jekk l-impjant ta' trattament ta' ilma mormi tal-agglomerazzjoni ta' Töreboda jnaqqas b'mod suffiċjenti d-domanda għal ossigenu bijokimiku.

75. Fit-tweġiba tagħha għall-opinjoni motivata, l-Isvezja kkomunikat 50 kampjun għall-perijodu ta' bejn it-8 ta' Novembru 2017 u s-6 ta' Novembru 2018<sup>27</sup>. Ċertament li fil-kontroreplika, l-Isvezja tippreżenta data addizzjonali għax-xhur ta' Novembru u ta' Diċembru 2018<sup>28</sup>, madankollu jibqa' l-fatt li, kuntrarjament għal dak li jipprevedi l-Artikolu 128(1) tar-Regoli tal-Proċedura tal-Qorti tal-Ġustizzja, dan id-dewmien ma jinkludi ebda motivazzjoni. Din il-prova hija għaldaqstant inammissibbli<sup>29</sup>.

76. Il-partijiet ma jaqblux dwar jekk id-disa' kampjuni li jonqsu milli jikkonformaw matul l-ewwel nofs tas-sena jurux li l-impjant ta' trattament ta' ilma mormi qed inaqqas id-domanda għal ossigenu bijokimiku b'mod insuffiċjenti. Madankollu, dan ma huwiex rilevanti fi kwalunkwe każ.

77. Fil-fatt, skont it-tweġiba għall-opinjoni motivata, l-istadju bijoloġiku ta' trattament tal-impjant ta' trattament ta' ilma mormi inbena mill-ġdid matul l-ewwel nofs tal-2018<sup>30</sup>. Peress li dan l-istadju huwa l-qofol tat-trattament sekondarju<sup>31</sup>, din ir-rikostruzzjoni tispjega għaliex id-domanda għal ossigenu bijokimiku hija hafna iktar baxxa matul it-tieni nofs tas-sena milli matul l-ewwel nofs tas-sena u għaliex ir-riżultati tal-kampjuni sussegwenti huma nettament superjuri għar-rekwiżiti tad-direttiva.

78. Id-data, ipprezentata fil-hin, dwar it-tieni nofs tas-sena b'hekk tippermetti li jiġi konkluż li, fil-jum rilevanti, jiġifieri fit-8 ta' Jannar 2019, l-impjant huwa konformi mal-Artikoli 4 u 10 tad-Direttiva dwar l-ilma mormi. F'dan ir-rigward, ir-rikors għandu għalhekk jiġi miċhud f'dak li jikkonċerna l-agglomerazzjoni ta' Töreboda.

79. Madankollu, f'każ li l-Qorti tal-Ġustizzja tixtieq tindirizza d-data dwar l-ewwel nofs tas-sena 2018, għandu jtifakkar li, skont l-Artikolu 4 u t-Tabella 1 tal-Anness I tad-Direttiva dwar l-ilma mormi, id-domanda għal ossigenu bijokimiku tista' tilhaq massimu ta' 25 mg/l ta' ossigenu jew ikun jehtieg li titnaqqas b'mill-inqas 70 % skont il-piż tal-provvista tal-impjant ta' trattament ta' ilma mormi. It-titolu tat-tabella jippreċiża li għandu jiġi applikat il-valur tal-konċentrazzjoni jew il-perċentwali ta' tnaqqis.

<sup>27</sup> Anness 10 tar-rikors, p. 1150.

<sup>28</sup> Anness 4 tal-kontroreplika.

<sup>29</sup> Sentenzi tal-10 ta' Novembru 2016, Il-Kummissjoni vs Il-Greċja (C-504/14, EU:C:2016:847, punt 86), kif ukoll, f'dan is-sens, is-sentenza tal-14 ta' April 2005, Gaki-Kakouri vs Il-Qorti tal-Ġustizzja (C-243/04 P, mhux ippubblikata, EU:C:2005:238, punt 33).

<sup>30</sup> Anness 10 tar-rikors, p. 991.

<sup>31</sup> Ara d-definizzjoni tal-kuncett ta' trattament sekondarju fid-dokument tax-xogħol (p. 6) iċċitat fin-nota ta' qiegħ il-paġna 3.

80. Ċertament li l-Kummissjoni tenfasizza li 18-il kampjun kien jippreżenta domanda għal ossiġenu li taqbeż il-25 mg/l, disgħa minn dawn il-kampjuni madankollu garrbu tnaqqis ta' mill-inqas 70 % tad-domanda għal ossiġenu skont il-piż tal-provvista. Għaldaqstant, huma kienu jippreżentaw diskrepanzi meta mqabbla mat-Tabella 1 tal-Anness I tad-Direttiva dwar l-ilma mormi.

81. Min-naħa l-oħra, għad-disa' kampjuni li jifdal, il-perċentwali ta' tnaqqis tad-domanda ma ġietx iddeterminata. Għaldaqstant, huma juru nuqqas ta' konformità mat-Tabella 1 tal-Anness I tad-Direttiva dwar l-ilma mormi. Skont it-Tabella 3, massimu ta' ħames nuqqasijiet ta' konformità huwa ammissibbli matul sena għal bejn 41sa 53 kampjun.

82. Madankollu, skont l-Isvezja, huma biss it-23 kampjun, li għalihom ġie kkalkolat il-perċentwali ta' tnaqqis tad-domanda għal ossiġenu, li għandhom jittiehdu inkunsiderazzjoni. Fost dawn il-kampjuni, hemm biss nuqqas ta' konformità waħda, filwaqt li, għal dan in-numru ta' kampjuni, anki tliet nuqqasijiet ta' konformità jkunu ammissibbli.

83. Peress li, skont it-titolu tat-Tabella 2 tal-Anness I tad-Direttiva dwar l-ilma mormi, għandhom jiġu applikati l-valuri għall-koncentrazzjoni *jew* il-perċentwali ta' tnaqqis, il-pożizzjoni Svediża tista' tinftiehem bħala deċiżjoni skont it-tieni kriterju ta' evalwazzjoni. Madankollu, jekk il-kampjuni jitqiesu bħala prova tal-osservanza tal-Artikolu 4, ma jistgħux jiġu injorati disa' nuqqasijiet ta' konformità ddokumentati mit-termini stipulati. Għaldaqstant, dawn jikkostitwixxu elementi ta' ksur matul l-ewwel nofs tas-sena 2018.

84. Barra minn hekk, il-Kummissjoni ġustament tikkritika li din id-data ma ngabritx b'mod suffiċjentement regolari, minhabba l-fatt li d-data pprovduta b'mod validu fil-kuntest ta' din il-proċedura<sup>32</sup> ma tkoprix, b'mod partikolari, ix-xhur ta' Novembru u ta' Dicembru 2018.

85. Madankollu, dawn l-elementi ma jikkontestawx l-evalwazzjoni tal-kapaċità ta' trattament tal-impjant ta' trattament ta' ilma mormi fit-8 ta' Jannar 2019, peress li din tal-aħħar, kif diġà jirriżulta mill-punti 77 u 78, hija pprovata mir-riżultati ta' kejl tat-tieni nofs tas-sena 2018 li ġew prodotti fil-ħin u dawk ir-riżultati inferjuri jistgħu jiġu attribwiti għax-xogħlijiet ta' rikostruzzjoni tal-ewwel nofs tas-sena.

86. Għalhekk, fir-rigward tal-agglomerazzjoni ta' Töreboda, ma jistax jiġi kkonstatat, f'din il-proċedura, li fil-jum rilevanti, jiġifieri fit-8 ta' Jannar 2019, l-impjant ta' trattament ta' ilma mormi naqqas id-domanda għal ossiġenu bijokimiku b'mod insuffiċjenti.

## 7. *Konkluzjoni ad interim*

87. Għalhekk, l-Isvezja ma ssodisfatx l-obbligi tagħha skont l-Artikolu 4 moqri flimkien mal-Artikolu 10 tad-Direttiva dwar l-ilma mormi billi ma żgurax, qabel ma jiġi skarikat, li l-ilma mormi provenjenti mill-agglomerazzjonijiet ta' Lycksele, ta' Malå u ta' Pajala jkun sugġett għal trattament sekondarju jew għal trattament ekwivalenti.

88. Il-kumplement ta' dan il-motiv għandu jiġi miċhud.

<sup>32</sup> Għad-data ppreżentata tardivament, li kienet timla din il-lakuna, ara l-punt 75.

## ***B. Fuq l-Artikolu 5 tad-Direttiva dwar l-ilma mormi – Tnaqqis tan-nitroġenu***

89. Fir-rigward ta' erba' agglomerazzjonijiet, Borås, Skoghall, Habo u Töreboda, il-Kummissjoni tinvoka ksur tal-obbligu ta' trattament iktar strett previst fl-Artikoli 5, 10 u 15 tad-Direttiva dwar l-ilma mormi.

90. Skont l-Artikolu 5(2) tad-Direttiva dwar l-ilma mormi, l-awtoritajiet kompetenti għandhom jiżguraw li l-ilma urban mormi li jidhol f'sistemi ta' ġbir ikun, qabel ma jippermettu l-iskarikar tiegħu f'żoni sensitivi, sugġett għal trattament iktar strett minn dak deskritt fl-Artikolu 4, sa mhux aktar tard mill-31 ta' Diċembru 1998 għall-iskariki kollha minn agglomerazzjonijiet ta' aktar minn 10 000 e.p.

91. Ir-regoli li għalihom huwa sugġett it-trattament iktar strett tal-iskariki f'dawn iż-żoni sensitivi jirriżultaw minn sensiela ta' riferimenti: l-Artikolu 5(3) tad-Direttiva dwar l-ilma mormi jirreferi għall-punt B tal-Anness I. It-tielet punt ta' dan il-paragrafu, min-naħa tiegħu, jirreferi għar-rekwiziti li jinsabu fit-Tabella 2 ta' dan l-anness.

92. L-Isvezja identifikat l-ilmijiet kostali bejn il-fruntiera Norveġiża u l-agglomerazzjoni ta' Norrtälje bħala sensitivi għall-ewtrofikazzjoni jew għar-riskju ta' ewtrofikazzjoni minhabba l-iskariki tan-nitroġenu. L-agglomerazzjonijiet ikkonċernati jiskarikaw l-ilma mormi tagħhom f'dawn l-ilmijiet indirettament. Għaldaqstant, huma jeħtieġu li jnaqqsu n-nitroġenu fit-trattament tal-ilma mormi.

93. Il-punt D.4(c) u t-Tabella 2 tal-Anness I tad-Direttiva dwar l-ilma mormi jeżiġu, għan-nitroġenu, jew tnaqqis li jippermetti li tiġi osservata medja annwali ta' 15 mg/l għall-agglomerazzjonijiet li għandhom e.p. ta' bejn 1-10 000 u 1-100 000 u 10 mg/l għall-agglomerazzjonijiet ikbar, jew perċentwali minimu ta' tnaqqis ta' bejn is-70 % u t-80 %.

94. Barra minn hekk, l-Artikolu 10 tad-Direttiva dwar l-ilma mormi jimponi fuq l-Istati Membri li jipplanaw, jibnu, ihaddmu u jzommu biex jiżguraw operat suffiċjenti taħt il-kondizzjonijiet klimatiċi normali kollha, anki sabiex jissodisfaw ir-rekwiziti tal-Artikolu 5.

### *1. L-agglomerazzjoni ta' Borås*

95. L-ilma mormi tal-agglomerazzjoni ta' Borås ġie l-ewwel ittrattat mill-impjant ta' trattament ta' ilma mormi ta' Gässlösa, madankollu dan tal-aħħar ġie ssostitwit mill-impjant ta' trattament ta' ilma mormi ta' Sobacken fit-28 ta' Mejju 2018. Dan tal-aħħar għandu kapaċità ta' iktar minn 100 000 e.p. u għalhekk jeħtieġ li jkollu valur ta' inqas minn 10 mg/l ta' nitroġenu jew perċentwali minimu ta' tnaqqis ta' 70 % sa 80 %.

96. Minhabba din il-bidla, l-Isvezja ma kinitx f'pożizzjoni li tikkomunika valur medju annwali għal dan l-impjant bit-tweġiba għall-opinjoni motivata. Minflok, l-Isvezja kkomunikat, għal dawn iż-żewġ impjanti, valur medju annwali ta' 18 mg/l ta' nitroġenu, jiġifieri eċċess<sup>33</sup>.

97. Madankollu, permezz tar-risposta tagħha, l-Isvezja pprovdiet data addizzjonali dwar kampjuni sal-5 ta' Settembru 2019 li turi, għall-impjant ta' Sobacken, valur medju annwali ta' 9 mg/l u tnaqqis ta' nitroġenu b' medja ta' 70 %<sup>34</sup>.

<sup>33</sup> Anness 10 tar-rikors, p. 1153.

<sup>34</sup> Anness B.15



98. Din id-data tippermetti li jiġi konkluż, fid-dawl tal-kunsiderazzjonijiet dwar id-data tal-agglomerazzjoni ta' Tännaldalen<sup>35</sup>, li l-impjant ta' trattament ta' ilma mormi ta' Sobacken, fil-jum meta seħhew il-fatti, jiġifieri fit-8 ta' Jannar 2019, kien jissodisfa r-rekwiżiti tal-Artikoli 5 u 10 tad-Direttiva dwar l-ilma mormi.

99. Barra minn hekk, din il-konklużjoni hija sostnuta mill-kunsiderazzjoni li jista' jgħaddi ċertu żmien sakemm impjant ta' trattament ta' ilma mormi, li jkun inbena mill-ġdid, jiġi operat bl-aħjar mod. Għalhekk, id-data pprovduta tippreżenta, qabelxejn, valuri nettament eċċessivi, iżda li, sussegwentement, jiġu mtejba b'mod sinjifikattiv u jibqgħu relattivament stabbli.

100. Minn dan isegwi li, fir-rigward tal-agglomerazzjoni ta' Borås, ir-rikors għandu jiġi miċhud.

## 2. Fuq l-agglomerazzjoni ta' Skoghall

101. L-agglomerazzjoni ta' Skoghall għandha żewġ impjanti ta' trattament ta' ilma mormi, jiġifieri Sättersviken b'5 457 e.p. u Hammarö bi 15 000 e.p. Il-partijiet jaqblu fuq il-fatt li ż-żewġ impjanti jehtieġ li josservaw il-valur limitu stabbilit għal kull impjant ta' agglomerazzjoni ta' bejn l-10 000 u l-100 000 e.p., jiġifieri valur massimu ta' 15 mg/l ta' nitroġenu jew tnaqqis ta' nitroġenu ta' bejn 70 % sa 80 %. Din il-fehma hija korretta, peress li r-rekwiżiti imposti fuq l-agglomerazzjonijiet il-kbar jistgħu jiġu evitati permezz tat-allokkazzjoni tal-ilma mormi ma' diversi impjanti ta' trattament ta' ilma.

102. Madankollu, fit-tweġiba tagħha għall-opinjoni motivata, l-Isvezja tindika, għall-impjant ta' Sättersviken, valur medju annwali ta' 17 mg/l għall-perijodu mid-9 ta' Novembru 2017 sas-6 ta' Novembru 2018<sup>36</sup>. Għaldaqstant, il-Kummissjoni tikkunsidra li kien hemm ksur tal-Artikoli 5 u 10 tad-Direttiva dwar l-ilma mormi.

103. Fir-risposta tagħha, l-Isvezja ssostni li l-funzjonament ta' dan l-impjant ta' trattament ta' ilma mormi qajjem problemi li kienu ġew ikkorreguti. Barra minn hekk, dan l-Istat Membru jipprovi data addizzjonali dwar il-kampjuni, b'tali mod li, għall-perijodu mis-6 ta' April 2018 sal-15 ta' Mejju 2019, ġew ipprovat valur medju annwali ta' 12 mg/l ta' nitroġenu u tnaqqis medju ta' nitroġenu ta' 73 %<sup>37</sup>.

104. Dan l-argument, moqri flimkien mad-data ġdida, jippermetti, skont il-kunsiderazzjonijiet dwar id-data tal-agglomerazzjoni ta' Tännaldalen<sup>38</sup>, li jiġi konkluż li l-impjant ta' trattament ta' ilma mormi ta' Sättersviken tal-agglomerazzjoni ta' Skoghall kien jissodisfa, fil-jum ikkonċernat, jiġifieri fit-8 ta' Jannar 2019, ir-rekwiżiti previsti fl-Artikoli 5 u 10 tad-Direttiva dwar l-ilma mormi.

105. Għaldaqstant, fuq dan il-punt, ir-rikors għandu jiġi miċhud.

<sup>35</sup> Ara iktar 'il fuq, punt 72.

<sup>36</sup> Anness 10 tar-rikors, p. 1145.

<sup>37</sup> Anness B.16

<sup>38</sup> Ara l-punt 72.

### 3. Fuq l-agglomerazzjoni ta' Habo

106. L-impjant ta' trattament ta' ilma mormi tal-agglomerazzjoni ta' Habo għandu kapaċità ta' 17 000 e.p. Dan l-impjant ma għandux tagħmir speċifiku li jippermetti t-tnaqqis tan-nitroġenu fl-ilma mormi u għalhekk jelimina biss madwar 30 %, li jwassal għal valur medju annwali ta' 40 mg/l. Madankollu, l-Isvezja ssostni li l-parti tan-nitroġenu skarikat fix-xmajjar u fil-lagi huwa mnaqqas b'87 % permezz ta' proċessi naturali. Dan it-tnaqqis jirriżulta minn mudell rikonoxxut xjentifikament. Bit-tnaqqis imwettaq mill-impjant ta' trattament ta' ilma mormi, 91 % tan-nitroġenu, li inizjalment kien jinsab fl-ilma mormi, jiġi eliminat qabel ma l-ilma jilhaq l-ilmijiet kostali sensitivi<sup>39</sup>.

107. Dan l-impjant għandu jilhaq, abbażi tal-kapaċità tiegħu, il-valur limitu ta' 15 mg/l ta' nitroġenu jew tnaqqis tan-nitroġenu ta' bejn 70 % u 80 %. Fl-evalwazzjoni tat-tnaqqis, il-Qorti tal-Ġustizzja diġà rrikonoxxiet li tnaqqis naturali qed jittiehed inkunsiderazzjoni<sup>40</sup>. Madankollu, il-Kummissjoni teżiġi li l-effettività ta' dan it-tnaqqis tintwera permezz ta' data attwali ta' kejl. Din l-oġġezzjoni hija komprensibbli, għaliex huwa biss mid-data attwali ta' kejl li l-Kummissjoni tkun tista' tivverifika l-mudell.

108. Id-difiża tal-Isvezja ma hijiex eżentata minn kull kontradizzjoni. Min-naħa, ma jkunx prattikabbli li jitkejlu kontinwament id-dhul u l-hruġ tan-nitroġenu mill-ilmijiet kollha tal-Isvezja li huma mniġġsin bin-nitroġenu<sup>41</sup>. Min-naħa l-oħra, ittiehdu miżuri iktar ġodda, sabiex il-mudell jiġi kkonfermat kif ukoll ikkalibrat<sup>42</sup>. Din id-data hija aċċessibbli fuq l-internet għall-pubbliku<sup>43</sup>.

109. Il-Kummissjoni tirribatti dan l-argument fir-replika peress li l-Isvezja allegatament ma pprovdietx id-data mitluba. Din il-kritika ma tistax tiġi miċhuda *ex ante*, peress li, skont l-Artikolu 124(1)(d) tar-Regoli tal-Proċedura, ir-risposta jehtieg li tinkludi l-provi u l-provi proposti. Normalment, id-data insostenn tal-argumenti legali, jiġifieri l-provi, jehtieg li tiġi pprovduta lill-Qorti tal-Ġustizzja fin-nota.

110. Madankollu, il-Kummissjoni ma tippreċiżax, la fil-kuntest tal-proċedura kontenzjuża u lanqas fl-opinjoni motivata, liema hija d-data ta' kejl li hija tehtieg sabiex tkun tista' tivverifika l-mudell ta' tnaqqis naturali tan-nitroġenu. Għaldaqstant, l-Isvezja ma kinitx f'pożizzjoni li tipprovdri proprju din id-data. Ir-riferiment għad-data disponibbli fuq l-internet għandu għalhekk pjuttost jiġi kkunsidrat bħala proposta ta' prova li tippermetti lill-Kummissjoni tippreċiża l-kritika tagħha dwar l-użu tal-mudell.

111. Għal dan il-għan, il-Kummissjoni kellha teżamina l-kontenut tad-data disponibbli fuq l-internet. Kieku l-eżami tad-data kien jieħu ż-żmien, il-Kummissjoni kien ikollha titlob, jekk neċessarju, estensjoni tat-terminu jew sospensjoni tal-proċedura.

112. Dan ma sehħx.

113. Għalhekk, l-oġġezzjoni tal-Kummissjoni, li l-Isvezja ma pprovdietx id-data ta' kejl neċessarja għall-finijiet ta' verifika, għandha tiġi miċhuda. B'hekk, ir-rikors lanqas ma huwa fondat fir-rigward tal-agglomerazzjoni ta' Habo.

<sup>39</sup> Anness 10 tar-rikors, p. 1139 u 1140.

<sup>40</sup> Sentenza tas-6 ta' Ottubru 2009, Il-Kummissjoni vs L-Isvezja (C-438/07, EU:C:2009:613, punti 101 u 104).

<sup>41</sup> Punt 21 tar-risposta.

<sup>42</sup> Punt 29 tar-risposta.

<sup>43</sup> L-Isvezja tirreferi għas-sit internet [miljodata.slu.se/mvm/](http://miljodata.slu.se/mvm/).

#### 4. L-agglomerazzjoni ta' Töreboda

114. Anki l-impjant ta' trattament ta' ilma mormi tal-agglomerazzjoni ta' Töreboda għandu jilhaq, abbażi tal-kapaċità tiegħu ta' 35 500 e.p., valur limitu ta' 15 mg/l ta' nitroġenu jew tnaqqis tan-nitroġenu ta' bejn 70 % u 80 %.

115. Skont it-twegiba għall-opinjoni motivata, dan l-impjant ma għandux tagħmir speċifiku li jippermetti t-tnaqqis tan-nitroġenu fl-ilma mormi u għalhekk huwa elimina madwar 43 % biss. Madankollu, l-Isvezja invokat tnaqqis naturali ta' 50 % addizzjonali, b'tali mod li t-total tan-nitroġenu fl-ilma mormi jitnaqqas b'71 % qabel ma dan tal-aħħar jilhaq l-ilmijiet kostali sensitivi<sup>44</sup>. Skont il-kunsiderazzjonijiet li għadni kif esponent fir-rigward tal-agglomerazzjoni ta' Habo, dawn il-valuri huma biżżejjed sabiex juru tnaqqis suffiċjenti tan-nitroġenu.

116. Fir-risposta tagħha, l-Isvezja tippreżenta wkoll ir-riżultati ta' kampjuni ta' tnaqqis tan-nitroġenu li ttiehdu bejn l-4 ta' Jannar u t-30 ta' Diċembru 2019. Sussegwentement, anki fin-nuqqas ta' teħid inkunsiderazzjoni ta' tnaqqis naturali fl-2019, l-impjant lahaq valur medju ta' 14 mg/l u tnaqqis medju ta' 73 %, probabbilment wara r-rikostruzzjonijiet imwettqa matul l-ewwel nofs tas-sena 2018<sup>45</sup>. Dawn il-valuri juru, gustament, li l-impjant ta' trattament ta' ilma mormi tal-agglomerazzjoni ta' Töreboda, fil-mument tal-fatti, naqqas b'mod suffiċjenti l-ammont ta' nitroġenu fl-ilma mormi.

117. Għaldaqstant, huwa infondat l-ilment li l-Isvezja kisret, fir-rigward tal-agglomerazzjoni ta' Töreboda, l-Artikoli 5, 10 u 15 tad-Direttiva dwar l-ilma mormi.

#### 5. Konkluzjoni ad interim

118. Għaldaqstant, it-tieni motiv għandu jiġi miċhud fl-intier tiegħu.

#### C. Fuq l-Artikolu 4(3) TUE – Kooperazzjoni leali

119. Fl-aħħar nett, il-Kummissjoni ssostni li l-Isvezja naqset milli twettaq l-obbligu tagħha ta' kooperazzjoni leali skont l-Artikolu 4(3) TUE, sa fejn, fir-rigward tal-agglomerazzjonijiet ta' Habo u ta' Töreboda, hija ma pprovdietx, matul il-proċedura prekontenzjuża, id-data neċessarja kollha. B'mod partikolari, l-Isvezja ma kkomunikatx lill-Kummissjoni l-informazzjoni neċessarja sabiex tevalwa l-eżattezza tal-allegazzjonijiet tal-Isvezja dwar il-volum tat-tnaqqis naturali tan-nitroġenu u dwar l-osservanza tar-rekwiziti tad-Direttiva fir-rigward ta' eliminazzjoni tan-nitroġenu fuq din il-bażi.

120. Huwa veru li fil-kuntest ta' proċedura għal nuqqas ta' twettiq ta' obbligu skont l-Artikolu 258 TFUE, hija l-Kummissjoni li għandha tistabbilixxi l-eżistenza tal-allegat nuqqas. Għaldaqstant, hija l-Kummissjoni li għandha tipproduċi quddiem il-Qorti tal-Ġustizzja l-provi neċessarji sabiex din tal-aħħar tkun tista' tivverifika l-eżistenza ta' dan in-nuqqas ta' twettiq ta' obbligu, mingħajr ma jkollha tibbaża ruhha fuq kwalunkwe preżunzjoni. Madankollu, skont l-Artikolu 4(3) TUE, l-Istati Membri għandhom jiffaċilitaw lill-Kummissjoni t-twettiq tal-missjoni tagħha, li tikkonsisti, b'mod partikolari skont l-Artikolu 17(1) TUE *inter alia*, li tiżgura l-applikazzjoni tad-dispożizzjonijiet tat-Trattat FUE kif ukoll tal-miżuri adottati

<sup>44</sup> Anness 10 tar-rikors, p. 1149 u 1150.

<sup>45</sup> Ara l-punt 77 iktar 'il fuq.

mill-istituzzjonijiet bis-saħħa tiegħu. B'mod partikolari, għandu jittiehed inkunsiderazzjoni l-fatt li, fir-rigward tal-verifika tal-applikazzjoni korretta fil-prattika tad-dispożizzjonijiet nazzjonali intiżi li jiżguraw l-implimentazzjoni effettiva ta' direttiva, il-Kummissjoni, li ma għandhiex setgħat investigattivi tagħha stess rigward dan il-qasam, tiddependi, fil-biċċa l-kbira, fuq informazzjoni pprovduta minn persuni li eventwalment jipprezentaw ilment kif ukoll mill-Istat Membru kkonċernat. Minn dan isegwi, b'mod partikolari, li meta l-Kummissjoni tkun ipproduċiet biżżejjed provi li juru ċerti fatti fit-territorju tal-Istat Membru konvenut, huwa dan li għandu jikkontesta, b'mod sostanzjali u fid-dettall, l-informazzjoni hekk ipprezentata u l-konsegwenzi li jirriżultaw minnha<sup>46</sup>.

121. Fl-opinjoni motivata, il-Kummissjoni esponiet li l-Isvezja ma kinitx ikkonformat ruħha ma' dan l-obbligu peress li hija ma kinitx ipprezentat riżultati ta' kejl godda li jippermettu t-tnaqqis tan-nitroġenu bejn l-iskarikar tal-ilma mill-impjanti ta' trattament u l-ilmijiet tal-kosta sensitivi<sup>47</sup>. Kif diġà indikajt<sup>48</sup>, dan ir-rekwizit huwa ġustifikabbli peress li teknika ta' mmudellar tista' tiġi vverifikata biss abbażi ta' valuri ta' kejl effettivi.

122. L-Isvezja wiegħbet, b'mod partikolari, permezz ta' opinjoni tal-iSveriges meteorologiska och hydrologiska institut (l-Istitut Meteoroloġiku u Idroloġiku, iktar 'il quddiem l-iSMHI)<sup>49</sup>. F'dan ir-rigward, l-iSMHI jippreċiża espressament li valuri ta' kejl iktar reċenti ntużaw għall-kontenut ta' nitroġenu fl-ilmijiet, madankollu dawn ma humiex disponibbli fuq il-paġna web tal-iSMHI, peress li huma ġew estratti mid-database ta' istituzzjoni oħra<sup>50</sup>.

123. Billi pprovdiet tali informazzjoni inkompleta, l-Isvezja kisret il-prinċipju ta' kooperazzjoni leali u ostakolat din il-proċedura. Minkejja li l-Kummissjoni lmentat dwar in-nuqqas ta' data, l-iSMHI la kkomunika tali data u lanqas ma identifika s-sors tad-data reċenti jew ir-referenza fuq l-internet. Din l-ommissjoni hija iktar u iktar serja peress li, kif turi r-risposta, tali dettalji setgħu jingħataw faċilment. Fl-istess ħin, kien ikun konformi ma' prassi xjentifika tajba li tiġi indikata r-referenza aċċessibbli b'mod ġenerali tad-data użata. Fuq din il-bażi, il-Kummissjoni setgħet tipprepara ħafna aħjar dan ir-rikors u saħansitra setgħet forsi tabbanduna anki l-ilmenti dwar l-agglomerazzjonijiet ta' Habo u ta' Töreboda.

124. Ċertament, peress li din l-informazzjoni kienet daqstant importanti, kien ikun ukoll konformi mal-prinċipju ta' kooperazzjoni leali li kieku l-Kummissjoni talbet darba oħra, tal-inqas b'mod informali, il-komunikazzjoni ta' dawn il-valuri ta' kejl. Madankollu, hija ma setgħetx tkun taf li l-aċċess kien ikun possibbli mingħajr problemi ta' xejn. Għaldaqstant, l-assenza ta' talba ġdida min-naħa tal-Kummissjoni ma teskludix il-konstatazzjoni ta' ksur mill-Isvezja tal-prinċipju ta' kooperazzjoni leali.

125. Minn dan isegwi li l-Isvezja naqset milli twettaq l-obbligi tagħha taħt l-Artikolu 4(3) TUE, peress li, matul il-proċedura prekontenzjuża, ma pprovdietx lill-Kummissjoni l-informazzjoni li kienet teħtieġ sabiex tkun tista' tevalwa jekk l-impjanti ta' trattament ta' ilma mormi tal-agglomerazzjonijiet ta' Habo u ta' Töreboda kinux konformi mar-rekwiziti tad-Direttiva dwar l-ilma mormi.

<sup>46</sup> Sentenzi tas-26 ta' April 2005, Il-Kummissjoni vs L-Irlanda (C-494/01, EU:C:2005:250, punti 41 sa 44), u tat-18 ta' Ottubru 2012, Il-Kummissjoni vs Ir-Renju Unit (C-301/10, EU:C:2012:633, punti 70 sa 72).

<sup>47</sup> Ara, fir-rigward tal-agglomerazzjoni Habo, il-punt 95 u fir-rigward tal-agglomerazzjoni ta' Töreboda, il-punt 122 (Anness 9 tar-rikors, p. 1149 kif ukoll 1152 u 1153).

<sup>48</sup> Ara l-punt 107 iktar 'il fuq.

<sup>49</sup> Anness 10 tar-rikors, p. 1349 *et seq.*

<sup>50</sup> Anness 10 tar-rikors, p. 1350.

## V. Spejjeż

126. Skont l-Artikolu 138(3) tar-Regoli tal-Proċedura, kull parti għandha tbat i-ispejjeż rispettivi tagħha, jekk, bħal f'dan il-każ, it-tnejn parzjalment jirbħu parzjalment jitilfu.

## VI. Konkluzjoni

127. Għaldaqstant, nipproponi li l-Qorti tal-Ġustizzja tiddeċiedi kif ġej:

- 1) Ir-Renju tal-Isvezja naqas milli jwettaq l-obbligi tiegħu taħt l-Artikolu 4 moqri flimkien mal-Artikolu 10 tad-Direttiva 91/271/KEE dwar it-trattament ta' l-ilma urban mormi, billi ma żgurax, qabel ma gie skarikat, li l-ilma mormi provenjenti mill-agglomerazzjonijiet ta' Lycksele, ta' Malå u ta' Pajala kien sugġett għal trattament sekondarju jew għal trattament ekwivalenti.
- 2) Ir-Renju tal-Isvezja naqas milli jwettaq l-obbligi tiegħu taħt l-Artikolu 4(3) TUE, peress li, matul il-proċedura prekontenzjuża, ma pprovdix lill-Kummissjoni l-informazzjoni li kienet teħtieġ sabiex tkun tista' tevalwa jekk l-impjanti ta' trattament ta' ilma mormi tal-agglomerazzjonijiet ta' Habo u ta' Töreboda kinux konformi mar-rekwiziti tad-Direttiva 91/271.
- 3) Il-kumplament tar-rikors huwa miċhud.
- 4) Il-Kummissjoni Ewropea u r-Renju tal-Isvezja għandhom ibatu l-ispejjeż rispettivi tagħhom.